

# Sokalou ena Vuli Vakalotu



## YAKAVI NI SIGA TABU

**Vulica Na Vuli Ni Macawa Oqo:** *Taniela 3, Vakatakila 14:6–12, Same 78:1–17, Joni 4:7–26, 1 Veigauna 16:1–36, Marika 7:1–13.*

**Wiligusu:** “**Dou solia vei Jiova na vakarokoroko e kilikili kei na Yacana; dou kauta mai nai madrali ka lako mai ki vei Koya. Dou lotu vei Jiova ena yasana tabu sa vakaiukuuku**” (*1 Veigauna 16:29*).

Na Sokalou e tiki tiko ni nona bula e dua na tamata, ena gauna sara madaga sa bale kina ki nai valavala ca. A buli keda na Kalou ka solia ki veikeda na galala meda qaravi Koya mei vakaraitaki ni noda lomani Koya ka vakila ni dodonu ga me Nona na vakarokoroko. Na mataqali sokalou vaka-koya ena rawarawa ena gauna e rau se veirai kina ena matanavotu na tamata kei na Kalou ni se bera ni vakacacani na veibuli enai valavala ca, mate, kei na vei-vakarusai.

E dina ga ni daubabasika tikoga mai veikeda na gagadre ni sokalou, ia ena vuku ni valavala ca o koya ka sa mai muloca ka vakacacana na veika buli, sa na rawa ni yaco meda na laki vakarokorokotaka kina edua na ka cala, se mani yaco sara me sega ni vakarokorokotaki na Kalou ena gaunisala e dodonu me vakarokorokotaki kina (raica na Marika 7:1–13, Jeremaia 7:4).

Mevaka ni dua tiko na ka bibi na sokalou ena bula ni tamata Lotu Vakarisito, sa dodonu kina ena vuli Vakalotu me tara na vakatataro me baleta na sokalou, sai koya na ulutaga ena macawa oqo.

*Vulica na lesoni ni macawa qo mo vakarau ki na Siga Tabu ni Noveba 14.*

## Eda Vakakorokotaka edua na Ka

E tiko veikeda e dua na ka a bucina taumada e lomada na Kalou oya na gagadre ni sokalou ia, me vakataka ga na veika kece, sa yaco me vakacacani ena vuku ni valavala ca. Enai vakatekivu eda vakakorokotaki Koya ga e dodonu me Nona na vakakoroko, oya o Koya na noda Turaga ka Dauveibuli.

Ena gauna sa bale kina ko vuravura ena vuku ni valavala ca, sa veisau vakalevu sara na veika kece. Ia eda se vakakorokotaka tikoga e dua na ka. Oqo na ka e vukea vakalevu na kena vakamacalataki na vuna eda vakatovotovotaka tiko kina na sokalou me tekivu mai na veitabagauna sa oti ka yacovi keda tiko mai ena gauna oqo. Mai Ijipita ena gauna taumada, eso na tamata era vakakoroko tiko vua na fero; ena so tale na vanua ko ira na tamata era vakakorokotaka tiko na ivakatakarakara ni ika, vakatakarakara ni kalou e levu tu na uluna, eso tale era vakakoroko tiko ki na vula, matanisiga kei na kalokalo.

Ia edaidai, era lewe vuqa na tamata era rui vakalevulevua na nodra tekilolou ki na ivakatakarakara ni boto (ia, na kenai rairai, ni sega ni vakatakarakara kei Meri) ia e sega ni kenai balebale oya ni tamata, lotu se tawalotu, era sega ni vakakoroko tiko ki na dua na ka: ena rawa ni lavo, kaukauwa, au ga vakataki au, dua na daulagasere, dauvakatasuasua, se dua na daunipolotiki. Na cava ga na ka eda lomana vakalevu, eda solia kina vakalevu na noda gauna, se ka eda bulataka tiko, oqori na ka ko qarava tiko. E vei vakasalataki tiko kina ko David Foster Wallace, kevaka ko vakakoroko tiko ki na dua na ka cala “ena kani iko bulabula”

**Na cava e vakatavulici keda kina na Taniela 3 me baleta na bibi ni vakakoroko dina?**

---



---

Ko iratou na Iperiu cauravou lewe tolu, eratou taura saraga vakabibi na ikarua ni vunau (Lako Yani 20:4-6) mevaka saraga na ka e vinakata na Kalou. E tiki tiko ni Vunau e Tini, ka vakatabuya na laba kei na butako kei na vuqa tale. Na vakakoroko ena kena gaunisala dodonu sa rui ka bibi, ka sa yaco me dua tiko na ulutaga bibi enai vakataotioti ni gauna oqo, ni bera ni qai lako mai ko Jisu. Oya na vuna na Vuli Vakalotu ena gadrevi me na vakamatatataki kina na vakatataro me baleta na sokalou se vakakoroko: Na cava oya, eda cakava vakacava, na cava sa rui bibi kina ka o cei meda vakakoroko kina?

**Wilika na Vakatakila 14:6–12. Na cava e vakatavulica vei keda na veitikina oqo me baleta na bibi ni sokalou enai vakataotioti ni gauna oqo nib era ni lesu mai ko Jisu?**

## Ka Tukuna Vei Ira na Luvedra

Na vola ni Same ena Veiyalayalati Makawa sa qai laki yaco e muri me dua tiko na tiki ni sokalou vei ira na Isireli taumada. Era cavuqaqataka, seretaka vata kei nai vakatagi, ena gauna ni sokalou, vakauasivi ena soqoni e caka e matanalevu, ka usotu ni nodra qaravi Kalou ena Veiyalayalati Makawa. Ko ira na Isireli era daucakacaka vata vakaitikotiko, mevaka ni ra bula vakaitikotiko sai koya oya na vuna era dausokalou vata kina.

Na Same e serekali ga qai biu vakasere. Na vosa vaka-Iperiu ni Same na Tehillim, ka kenai balebale na “sere ni vakacaucau” Kei na noda lagata tiko na sere ni vakacaucau ki Vua na Kalou, eda sa vakarokorokotaka tiko kina na Kalou.

**Wilika na Same 78:1–17. Nai tukutuku cava e bibi eke, ka semati vakacava ena vakatataro kece me baleta na vuli kei na sokalou?**

---



---



---



---

E tiko e dua nai naki me baleta na itukutuku ena Same 78. Ena tikina e 2 e cavuta tiko kina ko Esafa na gaunisala eda na wasea vata kina na ka sa “vuni tu mai na gauna makawa.” Na Vola Tabu vakaitaukei e vakayagataka tiko na vosa “vuni tu” ia na iVola Tabu vakavavalagi e vakayagataka tiko na vosa “dark” ka sega ni kenai balebale na veivakarerei, ia e buwawa se seavu mevaka na itukutuku ni veitabagauna kevaka eda na lesu tale tiko ki na veigauna makawa. Ena dua tale nai vakavakadewa e kenai balebale oya na veika vuni. Na ka ga e bibi eke oya se cava na ka era vakatavulici kina na Isireli, ena okati tiko kina na Nona dausotavi ira tiko na Nona tamata na Kalou.

**Raica na Same 78:6–17. Na lesoni cava e tiko eke mera vakatavulici ira kina na luvedra? Na cava nai naki bibi ni vuli oqo?**

---



---



---



---

**Mai na veinaki ni vuli mevaka sa raici oti ena tikina oya me rawa vei ira na luvedra mera vakadinata na Kalou ka muria na Nonai vunau. Ena vakaserauna vakacava na Vakatakila 14:12 na vakanananu vata oya veikeda ena gauna oqo?**

---



---



---



---

## Vakayalo ka Vakaidina

Edua tiko nai talanoa talei ena Veiyalalayati Vou oya nai talanoa me baleti Jisu kei na yalewa ena bati ni tobu, ena Nona kauwaitaka ko Jisu e dua na yalo kavoro.

**Wilika na Joni 4:7–26. Na cava e kaya ki vua ko Jisu me baleta na qaravi Kalou? E laki yaco vakacava me rau laki taura na ulutaga ni qaravi Kalou?**

---



---

E dina ga ni via veisautaka na ulutaga ni veitalanoa ena nona laki kauta mai na qaravi Kalou, sa qai vakayagataka ko Jisu na nonai vadi na yalewa oqo me solia kina veikeda eso na dina titobu me baleta na qaravi Kalou kei na veika e okati ena qaravi Kalou. De o koya e bibi duadua sai koya na ka e tukuna ena Joni 4:24: “A Yalo na Kalou, ia ko ira sa lotu Vua, e dodonu mera lotu vakayalo ka vakaidina”.

Na qaravi Kalou dina e dodonu me “vakayalo” oya me yavutaki mai na nomu lomana na Kalou, mai na nomu kilai Koya vakaoti. “Na lotu ga e lako mai Vua na Kalou ena liutaki iko ki Vua na Kalou. Me rawa ni ko qaravi Koya vakadodonu, sa na dodonu meda sucu ena Yalo Tabu. Ena vakasavasavataka na lomada ka vakavouia na yaloda, e solia veikeda e dua nai vakarau ni bula vou ni veikilai kei Koya kei na noda lomana na Kalou. Ena solia veikeda na gagadre ni talairawarawa ki na veika kece e gadreva. Sai koya oqo na sokalou dina. Sai koya oya na vua ni cakacaka ni Yalo Tabu.”—Ellen G. White, *The Desire of Ages*, p. 189.

Ena gauna vata oya, na sokalou e dodonu me “vakaidina” E dodonu me matata vakavinaka na nomu kilai Koya na Kalou, opei o Koya kei na cava e gadreva vei keda.

Eda raica tiko eke e rua na yavu ni sokalou: na veika ko lako curuma ena nomu kilai Koya ka talairawarawa ki Vua na Kalou kei na kena vakatakilai ki veikeda na veidina me baleti Koya na Kalou. Na ka vakayalo e sega kina na dina ena rawa ni liutaki keda kina dua na yavu vovodea ka ni tarai cake ga ena bula e veilecayaki. Ena yasana kadua, na dina e sega kina na ka vakayalo ena rawa ni liutaki keda kina mate. Ena vuku ni ka oya, eda gadrevi rau ru-  
arua.

**Ko na vakatavulici koya rawa vakacava e dua me qarava na Kalou “vakayalo ka vakaidina”? Ena vanua cava ena gadreva kina e dua me vakalevu mai na kena ka dua?**

## Na Totoka ni Bula Vakaiukuuku (Holiness)

**Wilika na 1 Veigauna 16:1–36. Raitayaloyalotaka mada nai yaloyalo oqo. Ko raica ni vakaciriloloma, se vakarerevaki, se marautaki? Gaunisala cava e rau cokoti vata kina? Na cava ena rawa ni da vulica mai nai yaloyalo oqo me baleta na vakarokoroko kei na gaunisala cava e dodonu meda na vakatavulica kina na sokalou?**

---



---

Na vale tabu sai koya na vanua ni sokalou, na vanua e tiko vata kina na Kalou kei ira na Isireli taumada ka vakatakilai talega vei ira na gaunisala ni kena rawati na bula tawa mudu. Ena dodonu me uto ni sokalou kei na vuli vakalotu ko Jisu kei na gaunisala ni kena rawati na bula tawa mudu, ka vakatakarakarataki tiko ena veiqaravi ena vale tabu. Se mani cava tale na ka sa cakava oti veikeda na Kalou ka gadrevi kina na veivakacaucautaki kei na vakarokoroko, era na sega ni vakaibalebale kecega ke sega nai nuinui ni bula tawa mudu e solia veikeda na Nonai soro kei na mate e mai sosomitaki keda kina ko Jisu ena kauveilatai.

Raica na ibili ni veivakalotutaki enai tukutuku oqo: oya me kila ko vuravura taucoko na nodra Kalou na Isireli.

**Raica na 1 Veigauna 16:29: “Dou solia vei Jiova na vakarokoroko e kilikili kei na Yacana; dou kauta mai nai madrali, ka lako mai ki vei koya. Dou lotu vei Jiova ena yasana tabu sa vakaiukuuku (beauty of holiness!)”. Na totoka vakaiukuuku? Na cava na kenai balebale?**

---



---

Vakasamataka mada na kena rairai ca, veivakacacani, veivakalolovirataki ni valavala ca, ka na dredre talega veikeda ena gauna oqo meda raitayaloyalotaka na ca, vakarerevaki kei na lolovira ni nodra qaravi Kalou na veimatani era tu vakavolivoliti Isireli, na kenai valavala e okati kina na veika kecega, na nodra vakacabori na gone lalai. Na veika oqo e vakatakila se ra mataqali tamata vakacava era cakava tiko na veika oqo.

Ena yasana kadua, ko Isireli taumada e matanitu vakatabui, tawasei tani mai na veivakarau ni bula ca era tu vakavolivoliti koya. Na nodra savasavataka na lomadra kei na yalodra; e vakaibalebale ka cecere kina na nodra qarava na Kalou. Ena veigauna ko ira na parofita ena Veiyalayalati Makawa era dauvakacacani ira na tamata era vakarokorokotaka tiko na Kalou, baleta nira vakaitaviti ira tiko ena cakacaka vakaveidabui ka ni yawa sara na yalodra mai Vua na Kalou.

## Na Qaravi Matakau ena Vuli

Ko Isireli taumada era vakavolivoliti tu mai vei ira na tamata daulotu, ko ira na tamata era rui sorovaki ira vakaoti ki na sokalou ka vakalomavinakataka na nodra kalou ka sa rawa nira cabora na luvedra vei ira. Sai koya oya na yalodina, se sega?

Ena vuku ni ka oya, na sokalou dina ki Vua na Kalou dina, e dua tiko na tikina bibi ena nodra maroroi na Iperiu mai na matakau kei na sokalou lasu ka ra tu vakavolivoliti ira. Mai na veivakasala kece e soli tiko vei ira, era se lutu ga ki na qaravi matakau.

Vakacava oikeda ena gauna oqo? Na cava sa rui bibi kina na noda qaravi Koya na Kalou dina, ena noda railesuva na veika kece sa cakava ki veikeda, vakauasivi ena rerevaki ni qaravi matakau ena gauna oqo?

**Wilika na Marika 7:1–13. Na yavu cava eda raica ena tikina e 7–9 ka rawa nida vakayagataka ni kua enai yaloyalou levu ni vuli Vakalotu kei na rerevaki ni vakavuvuli vakailasu e tauri mai vuravura ka na rawa ni da rawai cala kina mai na noda vakabauta?**

---



---



---



---

E vuqa sara na vakanananu vakavuku e vuravura era yavutaki ena kena raici na veika ga e yaga ki na bula. Ka sa vuqa na ka e vulici e koronivuli ena gauna oqo sa yaco tiko ena rai vakaoya, ka sa veisaqasaqa tiko kei na Vosa ni Kalou. Sa na rawa nida temaki meda coriti se sokaloutaka na vakanananu e kilakasamitaki ga ni sa dodonu, biu mai, ka sa vakatovototaki sara. Sa na rawa talega meda doka vakalevu na nodra veivakasama vuku na tamata, dauvakadidike, kei ira na daunifika ena vuku ni veivakanananu oqo. Na leqa oya ni sa dauvakavuqa na veivakanananu vaka-koya sa dauveicoqacoqa kei na Vosa ni Kalou, ia baleta ga ni ra sa vakatavulici tiko, ka sa nanumi ni sa ka dina, era sa tovolea sara na tamata mera sa vakacuruma sara ki na vuli Vakalou. Na ka ena rawa ni caka oya na kena volitaki na vakabauta, ena kena moici kei na kena veisautaki na Vosa ni Kalou me rawa ni duavata kei na vakanananu lasu sa biu tiko mai.

**Na cava eso na vakabauta kilai levu ena gauna oqo ka veicoqacoqa tiko kei na Vosa ni Kalou, ka rawa vakacava veikeda vakaisoqosoqo lotu meda na maroroi keda ena kena vakacilimi mai ki nai vakarau ni noda vuli?**

---



---



---



---

**Kuri ni Vakasama:** “Sa dauveivakaisini na yalo ni tamata, ka ca vakalevu sara. Era sega ni gadreva tu ko ira nai talatala ni veimatalotu mera dikevi ira sara vakavoleka se ra tiko ena vakabauta se sega, ka sa dua na ka rerevaki baleta ni lewe vuqa vei ira e cala tu na vanua era vakanuinui kina. Eso era vakararavi tu ga e na veika era sa lako curuma makawa mai ena veitabayabaki sa oti; ia ena gauna era sa qai kilai yalodra kina, ni sa dodonu me tiko na veika era lako curuma ena veisiga, sa sega na ka mera na qai kaya. Era nanuma ni nodra italatala ni dina ena vakabulai ira. Ena gauna sa vakamalumulumutaki kina na veivalavala ca e cata na Kalou, sa na qai lako mai ki vei iko ko Jisu ka vakayakavi vata kei iko ko Koya. Ko sa na qai taura mai vei Jisu na kaukauwa vakalou, ka tubu cake me vakataki Koya, ka kaya ena qaqa, Me lagilagi na Kalou ka a solia vei keda na qaqa ena vuku ni noda Turaga ko Jisu Karisito. Ena rui ka marautaki sara ki Vua na Turaga kevaka era sega ni vakayacani ena Yacana ko ira na italatala ni veimatalotu veilaroi oqo. Era na vakavu leqa tikoga vei ira era gadreva mera yalodina tiko vei Jisu. Era na vatu ni veivakatarabetaki vei ira era tawa vakabauta, ka ra vakamarautaki ira na agilosu ca, ka vakalialiai ira na agilosu ni Kalou ena cala ni nodra ilakolako. Era toro voleka ki Vua na Kalou ena tebenigusudra ia na yalodra e yawa sara mai Vua.”—Ellen G. White, *Spiritual Gifts*, vol. 2, p. 227.

## **Taro ni Veiwasei:**

- 1. Ena Marika 7:1–13, eda vulica kina ni ka e vakavuna na sokalou cala oya na leqa ni yaloda. E sega ni ciqoma na Kalou na noda sokalou kevaka eda sokalou wale tikoga ena tebenigusuda kevaka e sega ni e lako mai vu ni lomada. Na cava na vuna e gaunisala kaukauwa kina ni kena dolavi na yalo me lomana vakaidina na Kalou na italanoa ni nona mai mate ena vukuda ko Jisu?**
- 2. Veitalanoataka vakalevu na vakanananu ni qaravi Koya na Kalou “vakayalo ka vakaidina.” Ena rawa nida cakava e dua ka sega na kena ikarua se, gadrevi ruarua ena gauna ni sokalou? Kevaka kina, na cava na vuna?**
- 3. Io, ena gadrevi me dodonu tu na lomada me na qai ka taucoko kina na noda sokalou Vua na Kalou, ia na cava na kenai balebale? Mo na wawa tiko me yacova ni ko sa sema vakaoti ki Vua na Turaga, se me vinaka sara na nomu bula, ni bera ni ko qai sokalou? Ena yasana kadua, ena rawa vakacava ni vukea na yalomu na sokalou me tu donu ki Vua na Kalou?**

